

FR ASHWIN CRASTA

ಸಾಧ್ಯಾ ಕಾಳಾಚೊ ಪಂದ್ರಾವೊ ಆಯ್ತಾರ್
16, ಜುಲಾಯ್ 2023

ಮೊಗಾಚ್ಯಾಂನೊ, ಸಾಧ್ಯಾ ಕಾಳಾಚ್ಯಾ ಪಂದ್ರಾವ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಸಂಭ್ರಮುಂಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೇವಾಚೆಂ ಉತರ್ ಭಾವಾರ್ಥಾನ್ ಆಯ್ಕುನ್ ಜಿವಿತ್ ಫಲಾಭರಿತ್ ಕರುಂಕ್ ಉಲೊ ದಿತಾ. ಆಮ್ಚೆ ಜಿಣಿಯೆಂತ್ ದೇವಾಚೆ ಮುಶೆ ಪರ್ಮಾಣೆಂ ಜಿಯೆಂವ್ಕ್ ಆನಿ ಶೆಂಜೊರ್ ವಾಂಟ್ಲ್ಯಾಂನಿ ಫಳ್ ದಿಂವ್ಕ್ ದೇವಾಚೆಂ ಉತರ್ ಪ್ರೇರಣ್. ದೆಕುನ್ ದೇವಾಚೆಂ ಉತರ್ ಮಾನಾನ್ ಸ್ವೀಕಾರ್ ಕರ್ಚ್ಯಾಂ ಆನಿ ಜಿಣಿಯೆಂತ್ ಪಾಳ್ನ್ ಏಕ್ ಬರಿ ಕ್ರಿಸ್ತಾಂವ್ ಜಿಣಿ ಜಿಯೆಂವ್ಕ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ದೇವಾಚೊ ಆಧಾರ್ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಇಸಾಯಿಯಾ 55: 10-11
ಅಂತರ್‌ಗೀತ್ : ಕೀರ್ತನ್ 64
ದುಸ್ರೆಂ ವಾಚಪ್ : ರೊಮಾ. 8: 18-23
ಸುವಾರ್ತಾ : ಮಾತೆವ್ 13: 1-23

ಮಿಸಾಚೆಂ ಗಿತಾಂ

ಪ್ರವೇಶ್ : A 21
ಭೆಟೊವ್ಣಿ : C 29
ಕುಮ್ಗಾರ್ : D 14
ನಿರ್ಗಮನ್ : F 10

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಭಾವಾ-ಭಯ್ಲಿಂನೊ, ದೆವಾಚೆಂ ಉತರ್ ಘೆತಲ್ಯಾಕ್ ದೇವ್ ಧಾರಾಳ್ ಮಾಪಾನ್ ಆಶಿರ್ವಾದ್ ದಿತಾ. ಆಮ್ಚೊ ಗರ್ಜೊ ಸುದಾರ್ಸುಂಕ್ ತೊ ತಯಾರ್ ಆಸಾ. ತರ್, ಆತಾಂ ಆಮ್ಚೊ ಗರ್ಜೊ ಆನಿ ಆಮ್ಚೆ ಕಷ್ಟ್-ಸಂಕಷ್ಟ್ ಜೆಜು ಮುಖಾಂತ್ರ್ ಬಾಪಾ ಲಾಗಿಂ ಉಚಾರ್ಯಾಂ:

1. ಸರ್ಗಿಂಚ್ಯಾ ಬಾಪಾ, ಪವಿತ್ರ್ ಸಭೆಂತ್ ಪಾಪಾಸಾಯ್ಬಾನ್, ಬಿಸ್ಪಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ ಪವಿತ್ರ್ ಪುಸ್ತಕಾ ಥಾವ್ನ್ ಪ್ರೇರಣ್ ಜೋಡ್ನ್, ದೈವಿಕ್ ಉತರ್ ಆಪ್ಲೆ ಜಿಣಿಯೆ ಆನಿ ಕರ್ನಿ ಮಾರಿಫಾತ್ ಹೆರಾಂಕ್ ದಿಂವ್ಕ್ ಪೆಚಾಡಿಸೆಂ ತಾಂಚಿ ಉರ್ಬಾ ಆನಿ ಆಸಕ್ತ್ ಚಡಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೊ ದೇಶಾಂತ್ ವಿವಿಧತಾಯ್ ವಿಶೇಷತಾಯ್ ಜಾವ್ನಾಸ್ತಾಂ, ಸರ್ವ್ ಜಾತಿಕಾತಿಚ್ಯಾ ಆನಿ ಧರ್ಮ್-ವಿಶ್ವಾಸಾಚ್ಯಾ ಲೊಕಾಂ ಮಧೆಂ ಖಿರಿ ಶಾಂತಿ ಆನಿ ರಾಜಿ ವಸ್ತಿ ಕರಿಶೆಂ ತುಜೆಂ ಉತರ್ ಹರೆಕ್ಲ್ಯಾಕ್ ಪಾವುಂ ಮ್ಹಣ್ ಮಾಗ್ತಾಂವ್.

3. ಆಮ್ಚೊ ಫಿರ್ಗಜೆಚ್ಯಾ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ತುಜ್ಯಾ ಉತ್ರಾನ್ ಫುಲೊಂಕ್ ಆಧಾರ್ ದಿ. ಹರೆಕಾ ಕುಟ್ಮಾಂತ್ ಸಮಾಧಾನ್ ರಾಜ್ ಕರುಂ. ಹರೆಕಾ ಕುಟ್ಮಾಚ್ಯಾ ಸಾಂದ್ಯಾಂನಿ ಆಪ್ಲಿ ಜವಾಬ್ದಾರಿ ವಳ್ಕುನ್ ಜಿಯೆಂವ್ಕ್ ತುಜ್ಯಾ ಉತ್ರಾಂನಿ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

4. ಪಿಡೆನ್ ಆನಿ ಉತರ್ ಪ್ರಾಯೆನ್ ವಳ್ವಳ್ಚ್ಯಾ ಸಮೆಸ್ತಾಂಕ್ ತುಂ ಮೊಗಾಚ್ಯಾ ಆನಿ ದಯಾಳಾಯೆಚ್ಯಾ ಉತ್ರಾಂನಿ ಬುಜಯ್. ತುಜ್ಯಾ ಉತ್ರಾಂನಿ ಆಟಾಪ್ಣೊ ಬುಜವಣೆಚೊ ಸಂದೇಶ್ ತಾಂಚೊ ಕರ್ನ್ ಘೆವ್ನ್, ಹ್ಯಾ ಬುಜವಣ್ ದಿಂವ್ಚ್ಯಾ ತುಕಾ ಮಾಗ್ಣ್ಯಾ ದ್ವಾರಿಂ ವಳ್ಕುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಹೈ ವೆದಿಂ ಭೊಂವ್ತಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಹರೆಕ್ಲ್ಯಾಂನಿ ಪವಿತ್ರ್ ಪುಸ್ತಕ್ ವಾಚುಂಕ್, ನಿಯಾಳುಂಕ್ ಆನಿ ಜಿಯೆಂವ್ಕ್ ಆಮ್ಕಾಂ ತುಜ್ಯಾ ಉತ್ರಾಚ್ಯಾ ಮೊಗಾನ್ ಭರ್. ತುಜ್ಯಾ ಪುತಾ ಜೆಜುಚಿ ವಳಕ್ ಆಮ್ಚೊ ಉರ್ಬೆಸ್ತ್ ಕ್ರಿಸ್ತಿ ಜಿವಿತಾ ಮುಖಾಂತ್ರ್ ಹೆರಾಂಕ್ ದಿಂವ್ಕ್ ಆಮ್ಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಸರ್ವ್ ಪದ್ವೆದಾರಾ ಆನಿ ಸಾಸ್ಣಾಚ್ಯಾ ಬಾಪಾ, ತುಜ್ಯಾ ಪುತಾಚೆ ನಾಂವಿಂ ಪವಿತ್ರ್ ಅತ್ಮಾಚ್ಯಾ ಬಳಾನ್ ಆಮಿ ಉಚಾರ್ಚಿಂ ಸರ್ವ್ ಪ್ರಾರ್ಥನಾಂ ಆಯ್ಕುನ್ ಘೆ. ಅಶೆಂ ಆಮಿ ತುಜ್ಯಾ ಅಪರಿಮಿತ್ ಮಿಸ್ತೆರಾಚೊ ಸಾರ್ಕೊ ಅರ್ಥ್ ಕರುಂಕ್ ಆನಿ ತೊ ಆಮ್ಚೊ ದಿಸ್ಪಡ್ತ್ಯಾ ಜಿವಿತಾಂತ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್, ಕ್ರಿಸ್ತಾ ಆಮ್ಚೊ ಸೊಮಿಯಾ ವರ್ವಿಂ.

ಮಾ| ಅಶ್ಲಿನ್ ಕ್ರಾಸ್ತಾ, ಫಾದರ್ ಮುಲ್ಲರ್, ದೇರಳಕಟ್ಟೆ

ಸಾಧ್ಯಾ ಕಾಳಾಚೊ ಪಂದ್ರಾವೈ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಪಾವ್ನ್ ಧರ್ಣ್ ಭಿಜೊವ್ನ್ ಬಿಯಾಳೊ ಕಿರ್ಲಶೆಂ ಕರ್ತಾ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 55:10-11

ಸರ್ವೆಸ್ಪರ್ ಅಶೆಂ ಮ್ಹಣ್ತಾ:

ಕಿತ್ಯಾಕ್ ಜಶೆಂ ಪಾವ್ನ್ ಆನಿ ಬರ್ಫಾ ಮಲ್ಚಾ ಥಾವ್ನ್ ಪಡ್ತಾತ್,
ಆನಿ ಒಂಪಿಯಾಕ್ ಬಿಂ ದಿಂವ್ಕ್ ಆನಿ ಜೆವ್ತಲ್ಯಾಕ್ ಜೆವಣ್ ದಿಂವ್ಕ್,
ಭುಂಯ್ ಭಿಜಯ್ತಾತ್, ತಿ ಸುಫಳ್ ಕರ್ತಾತ್, ತಾಂತುಂ ಕಿರ್ಲೊಂಕ್ ಲಾಯ್ತಾತ್,
ಆನಿ ಹೆಂ ಕೆಲ್ಲೆ ಶಿವಾಯ್ ಪಾಟಿಂ ವಚನಾಂತ್,

ತಶೆಂ ಮ್ಹಜ್ಯಾ ತೊಂಡಾಂತ್ಲೆಂ ಭಾಯ್ರ್ ಸರ್ತಾ ತೆಂ ಉತರ್.

ನಿರ್ಫಳ್ ಜಾವ್ನ್ ಮ್ಹಜೆಶಿಂ ಪಾಟಿಂ ಯೆನಾ,

ಬಗರ್ ಮ್ಹಜಿ ಮಿಶಿ ಪಾಳ್ತಾ,

ಆನಿ ಜೆಂ ಕಿತೆಂ ಕರುಂಕ್ ಹಾಂವೆಂ ತಾಕಾ ಧಾಡ್ಲೆಂ, ತೆಂ ಸಗ್ಳೆಂ ಕರ್ತಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 64:10abcd. 10-11, 12-13, 14

ಶ್ಲೋಕ್: ಥೊಡೆಂ ಬಿಂ ಬರೈ ಸುವಾತೆರ್ ಪಡ್ಲೆಂ ಆನಿ ಪೊಳ್ ದಿಂವ್ಕ್ ಲಾಗ್ಲೆಂ.

ಲೂಕ್ 8:8

1. ಪ್ರಿಥುಮೆಚಿ ತುಂ ಭೆಟ್ ಕರ್ತಾಯ್, ತಿಚೆರ್ ಪಾವ್ನ್ ಒತ್ತಾಯ್,
ಸುಭಾಮ್‌ಪಣಾನ್ ತಿಕಾ ಸುಫಳ್ ಕರ್ತಾಯ್.

ದೆವಾ, ತುಜ್ಯಾ ವ್ಹಾಳಾಂ-ನ್ಹಂಯಾಂನಿ ಉದ್ಯಾಚೊ ಅಭಾವ್ ನಾ,
ಭುಂಯ್ ಭಿಜೊವ್ನ್ ಧಾನಿ ಕಾಡುಂಕ್ ತಾಂಕಾಂ ತುಂ ಫರ್ಮಾಯ್ತಾಯ್.

2. ವ್ಹಯ್, ಕೊಸ್ಲಲಿ ಭುಮಿ ಪಾವ್ನ್‌ಚ್ಯಾ ಶಿಂಪೊರಾನ್ ತುಂ ಭಿಜಯ್ತಾಯ್,
ತಾಂತ್ಲ್ಯೊ ವೊಳಿಯೊ ಉದ್ಯಾನ್ ಮೋವ್ ಕರ್ತಾಯ್;

ಧರ್ಣ್ ಸಪಾಟ್ ಕರ್ತಾಯ್, ತಿ ಭಿಜಯ್ತಾಯ್

ಆನಿ ತಾಂತ್ಲ್ಯೊ ಪೊಳಾಂಚೆರ್ ತುಜೊ ಆಶೀರ್ವಾದ್ ಘಾಲ್ತಾಯ್.

3. ತುಜ್ಯಾ ಉದಾರ್‌ಪಣಾನ್ ವರ್ಸಾಭರ್ ಆಮ್ಯಾಂ ಮೆಳ್ತಾತ್ ಪೊಳಾಂ,
ತುಜಿಂ ಪಾವ್ಲಾಂ ಪಡ್ತಾತ್ ಥಂಯ್ ಸಗ್ಳೆಂ ಜಾತಾ ಸುಫಳ್ ಪೀಕ್,
ಪಣ್ಲೆಲ್ ಸುವಾತ್ಯಾಂನಿ ಸಯ್ತ್ ಭರ್ಪೂರ್ ಮೆಳ್ತಾ ಚರೊವ್,
ವ್ಹಯ್, ಗುಡೆ-ದೊಂಗರ್ ಅನಂದಾನ್ ನಾಚ್ತಾತ್.
4. ಬಕ್ರ್ಯಾಂಚೆ ಹಿಂಡ್ ಮಯ್ದಾನಾಂತ್ ದಿತಾತ್ ಸೊಭಾಯ್,
ಗೊಂವಾ-ಭಾತಾಚಿ ಕೃಷಿ ಬೆಟಾಂ-ಬಯ್ಲಾಂಕ್ ದಿತಾ ಶೃಂಗಾರ್:
ತಿಂ ಸಗ್ಳೆಂ ಸಂತೊಸಾಚ್ಯಾ ಉಮಾಳ್ಕಾಂನಿ ಗಾಯಾನ್ ಕರ್ತಾತ್‌ಶೆಂ ದಿಸ್ತಾತ್.

ದುಸ್ರೆಂ ವಾಚಪ್

ಆಪ್ಲ್ಯಾ ಭುರ್ಗ್ಯಾಂಚಿ ಮಹಿಮಾ ಕೆದಾಳಾ ಉಗ್ಡಾಪಿ ಜಾಯ್ತ್ ಮ್ಹಣ್ ಸಗ್ಳೆ ರಚನ್ ಅತ್ರಗೊನ್ ಆಸಾ

ಸಾಂ. ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 8:18-23

ಭಾವಾಂ-ಭಯ್ಲಿಂನೋ,

ಹ್ಯಾ ಕಾಳಾರ್ ಆಮಿ ಸೊಸ್ತಾಂವ್ ತೆ ಕಷ್ಟ್ ಮುಖ್ಲ್ಯಾ ಕಾಳಾರ್ ಆಮ್ಚೆ ಥಂಯ್ ಉಗ್ಡಾಪಿ ಜಾವ್ಚಿ ಆಸಾ ತೆ ಮಹಿಮೆಕ್ ಸರಿ ಕೆಲ್ಯಾರ್, ತೆ ಕಾಂಯ್ಚ್ ನ್ಹಯ್ ಮ್ಹಣ್ ಮ್ಹಾಕಾ ದಿಸ್ತಾ. ಆಪ್ಲ್ಯಾ ಭುರ್ಗ್ಯಾಂಚಿ ಮಹಿಮಾ ದೇವ್ ಕೆದಾಳಾ ಉಗ್ಡಾಪಿ ಕರಿತ್ ಮ್ಹಣ್ ಸಗ್ಳೆ ರಚ್ಣಾ ವ್ಹಡ್ ಅತ್ರಗೊನ್ ರಾಕುನ್ ಆಸಾ. ಸಗ್ಳೆ ಸೃಷ್ಟೆನ್ ಆಪ್ಲೊ ಶೆವಟ್ ಜೊಡ್ಲೊನಾ ಜಾಲ್ಯಾರ್, ತೆಂ ತಿಚೆ ಸ್ವಂತ್ ಖುಶೆ ವರ್ವಿಂ ನ್ಹಯ್; ಬಗರ್ ತಿಕಾ ತಶೆಂ ಖಾಲ್ ಕೆಲ್ಲೆ ದೆವಾಚೆ ಖುಶೆ ವರ್ವಿಂ ತೆಂ ಜಾಲಾಂ. ತರ್ಯೊ ಸೃಷ್ಟೆಕ್ ಏಕ್ ಭರ್ವಸೊ ಆಸಾ. ಆಪುಣ್ ನಾಸಾಚ್ಯಾ ಗುಲಾಮ್‌ಪಣಾಂತ್ಲಿ ಸುಟೊನ್ ದೆವಾಚ್ಯಾ ಭುರ್ಗ್ಯಾಂಚೆ ಮಹಿಮೆವಂತ್ ಸ್ವಾತಂತ್ರಾಚಿ ವಾಂಟೆಲಿಣ್ ಜಾತಲಿ ಮ್ಹಣ್ ತಿಚೊ ಭರ್ವಸೊ. ಕಿತ್ಯಾಕ್ ಪ್ರಸೂತಿ ಪುಡೆಂ ಯೆತಾತ್ ತ್ಯಾ ಯೆಣಾಂಬರಿ ಸಗ್ಳೆ ಸೃಷ್ಟಿ ಆಪ್ಲೆ ಹರೈಕ್ ರಚ್ಣೆ ಸವೆಂ ಆಜೂನ್ ಪರ್ಯಾನ್ ಕಷ್ಟಾಂ-ದುಖಿಂಚೆ ಹಾಸ್ಕಾರ್ ಸುಸ್ಕಾರ್ ಸೊಡ್ನ್ ಆಸಾ ಮ್ಹಣ್ ಆಮಿ ಜಾಣಾಂವ್. ಸಗ್ಳೆ ಸೃಷ್ಟಿ ಮಾತ್ ನ್ಹಯ್, ಪವಿತ್ರ್ ಅತ್ಮೊಚ್ ಪ್ರಥಮ್ ಫಳ್ ಮ್ಹಣ್ ಘೆತ್ಲಲಿಂ ಆಮಿಯೊ, ಆಮ್ಚೆ ಸಗ್ಳೆ ಕುಡಿಕ್ ಗುಲಾಮ್‌ಪಣಾಂತ್ಲಿ ಸುಟ್ಕಾ ಮೆಳೊನ್, ದೆವಾಚ್ಯಾ ಭುರ್ಗ್ಯಾಂಚೆಂ ದತ್ತಪಣ್ ಆಮ್ಯಾಂ ಕೆದಾಳಾ ಲಾಭತ್ ಮ್ಹಣ್ ಅತ್ರಗೊನ್ ಆಸ್ತಾಂ, ಅಂತಸ್ಕರ್ನಿಂ ಸುಸ್ಕಾರ್ತಾಂವ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಸರ್ವೆಸ್ಪರಾಕ್ ಜೈ, ಜೈ!

ಬಿಂ ದೆವಾಚೆಂ ಉತರ್, ಕ್ರಿಸ್ತ ತೊ ಒಂಪಿ;

ಜಾಕಾ ತೊ ಮೆಳ್ತಾ, ತೊ ಸಾಸ್ಣಾಕ್ ಬಾಳ್ತಾ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಕೊಣ್ ಎಕ್ಲೊ ಒಂಪಿ ಒಂಪುಂಕ್ ಭಾಯ್ರ್ ಸರ್ನ್ ಗೆಲೊ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 13:1-23

ತ್ಯಾಚ್ ದಿಸಾ ಜೆಜು ತ್ಯಾ ಘರಾಂತ್ಲೊ ಭಾಯ್ರ್ ಸರುನ್ ಸರೋವರಾಚೆ ವೆಳೆರ್ ವಚುನ್ ಬಸ್ಲೊ. ಆಪ್ಣಾ ಭೊಂವ್ತಣಿಂ ಎಕ್ಬಾಂಯ್ ಜಾಲ್ಲೆ ಲೊಕಾಚೆ ಜಮೆ ಪಳೆವ್ನ್, ತೊ ಎಕ್ ದೊಣೆರ್ ಚಡ್ಲೊ. ಲೋಕ್ ಸಕ್ಕಡ್ ವೆಳೆರ್ ಉಬೊ ರಾವೊ.

ತವಳ್ ಜೆಜು ಒಪಾರಿಂನಿ ಸಬಾರ್ ಸಂಗಿ ತಾಂಚೆ ಲಾಗಿಂ ಉಲಯ್ಲೊ. ತಾಣೆಂ ಮ್ಹಳೆಂ: “ಏಕ್ ಒಂಪಿ ಒಂಪುಂಕ್ ಭಾಯ್ರ್ ಸರ್ನ್ ಗೆಲೊ. ತೊ ಒಂಪಾನಾ, ಥೊಡೆಂ ಬಿಂ ಮೆರೆರ್ ಪಡ್ಲೆಂ, ಆನಿ ಆಕಾಸಾಚ್ಯಾ ಸುಕ್ಲ್ಯಾಂನಿ ಯೇವ್ನ್ ತೆಂ ಖೆಲೆಂ. ಹೆರ್ ಥೊಡೆಂ ಚಡ್ ಮಾತಿ ನಾತ್ಲೆ ಖಿಡ್ಡಿ ಸುವಾತೆರ್ ಪಡ್ಲೆಂ. ಹಾಂಗಾ ಮಾತಿ ವಯ್ಲೆಬಾರ್‌ಚ್ ಆಸ್ಲೆ ವರ್ವಿಂ ವೆಗಿಂಚ್ ತೆಂ ಕಿರ್ಲೆಂ. ಪುಣ್ ಸುರ್ಯೊ ಉದೆವ್ನ್ ಯೆತಚ್ ತೆಂ ಕರ್ಪಲೆಂ ಆನಿ ತಾಕಾ ಫಾಳಾಂ ಫುಟೊಂಕ್ ನಾತ್ ದೆಕುನ್ ತೆಂ ಸುಕೊನ್ ಗೆಲೆಂ. ಹೆರ್ ಥೊಡೆಂ ಕಾಂಟ್ಯಾ ರುಾಡಾಂ ಮಧೆಂ ಪಡ್ಲೆಲೆಂ ಆನಿ ಕಾಂಟ್ಯಾ ರುಾಡಾಂ ವಾಡ್ತಾನಾ ತಾಕಾ ತಾಂಣಿಂ ಚಿರ್ಡುನ್ ಮಾರ್ಲೆಂ. ಆನಿ ಹೆರ್ ಥೊಡೆಂ ಬರೆ ಸುವಾತೆರ್ ಪಡ್ಲೆಂ ಆನಿ ಥಂಯ್ ವಾಡೊನ್ ಫೊಳ್ ದಿಂವ್ಕ್ ಪಾವ್ಲೆಂ: ಥೊಡೆಂ ಶೆಂಭರ್ ವಾಂಟೆ, ಥೊಡೆಂ ಸಾಟ್ ಆನಿ ಥೊಡೆಂ ತೀಸ್. ತುಮ್ಮಾಂ ಕಾನ್ ಆಸಾತ್ ಜಾಲ್ಯಾರ್ ಆಯ್ಕಾ!”

ಉಪ್ರಾಂತ್ ಶಿಸ್ ಫುಡೆಂ ಯೇವ್ನ್ ಜೆಜುಲಾಗಿಂ ವಿಚಾರಿಲಾಗ್ಲೆ: “ತುಂ ತಾಂಚೆಲಾಗಿಂ ಒಪಾರಿಂನಿ ಕಿತ್ಯಾಕ್ ಉಲಯ್ತಾಯ್?” ತಾಣೆಂ ತಾಂಕಾಂ ಜಾಪ್ ದಿಲಿ: “ಕಿತ್ಯಾಕ್ ಮ್ಹಳ್ಳಾರ್, ಸರ್ಗಿಂಚ್ಯಾ ರಾಜ್ಯಾಚೆ ಗುಟ್ ಸಮ್ಜುಂಕ್ ತುಮ್ಮಾಂ ಫಾವೊ ಜಾಲಾಂ, ತಾಂಕಾಂ ಫಾವೊ ಜಾಂವ್ಕ್ ನಾ. ಜಾಚೆ ಲಾಗಿಂ ಆಸಾ, ತಾಕಾ ಭರೊನ್ ವೊಮ್ಮಸರ್ ದಿತಲೆ ಆನಿ ಜಾಚೆ ಲಾಗಿಂ ಕಾಂಯ್ ನಾ, ತಾಚೆಂ ಆಸ್ಲೆಲೆಂ ಸಯ್ತ್ ಕಾಡ್ನ್ ವ್ಹರ್ತಲೆ. ದೆಕುನ್ ಹಾಂವ್ ತಾಂಚೆ ಲಾಗಿಂ ಒಪಾರಿಂನಿ ಉಲಯ್ತಾಂ: ಕಿತ್ಯಾಕ್ ತೆ ಪಳೆತಾತ್, ತರ್ಯೊ ತಾಂಕಾಂ ದಿಸನಾ; ಆನಿ ತೆ ಕಾನ್ ದಿತಾತ್,

ತರೆಯೊ ತಾಂಕಾಂ ಆಯ್ಕುನಾ ವಾ ಸಮ್ಜನಾ. ಅಶೆಂ ತಾಂಚೆ ಥಂಯ್ ಸಿದ್ಧ್ ಜಾತಾ ಇಸಾಯಿಯಾಚೊ ಪ್ರವಾದ್ :

‘ತುಮಿ ಪರ್ತ್ಯಾನ್ ಪರ್ತ್ಯಾನ್ ಕಾನ್ ದಿತಲ್ಯಾತ್,

ತರೆಯೊ ತುಮ್ಕಾಂ ಸಮ್ಜೊಂಚೆಂನಾ,

ದೊಳೆ ಸೊಡ್ನ್ ಪಳೆತಲ್ಯಾತ್,

ತರೆಯೊ ತುಮ್ಕಾಂ ದಿಸ್ಚೆಂನಾ.

ಕಾರಣ್, ಹೆ ಪರ್ಜೆಚೆಂ ಕಾಳಿಜ್ ದಾಡ್ಲೆಂ ಜಾಲಾಂ,

ತಾಂಚೆ ಕಾನ್ ಜಾಲ್ಯಾತ್ ದಾಟ್ ಆನಿ ದೊಳ್ಯಾಂಕ್ ಪಡ್ಲಾಂ ಧಾಂಪಣ್.

ನಾ ತರ್, ತಾಂಚ್ಯಾ ದೊಳ್ಯಾಂಕ್ ದಿಸ್ಚೆಂ,

ತಾಂಚ್ಯಾ ಕಾನಾಂಕ್ ಆಯ್ಕತೆಂ, ತಾಂಚೆ ಮತಿಂಕ್ ಸಮ್ಜತೆಂ,

ಅಶೆಂ ಮ್ಹಜೆ ಥಂಯ್ ತೆ ಪಾಟಿಂ ಪರ್ತತೆ, ಆನಿ ಹಾಂವ್ ತಾಂಕಾಂ ಗೂಣ್ ಕರ್ಚೊಂ.’

“ಪುಣ್ ಭಾಗಿ ದೀಷ್ಟ್ ಆಸ್ಲಲೆ ತುಮ್ಚೆ ದೊಳೆ, ಆಯ್ಕುಂಕ್ ಸಕತ್ ಆಸ್ಲಲೆ ತುಮ್ಚೆ ಕಾನ್! ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಸಬಾರ್ ಪ್ರವಾದಿ ಆನಿ ಭಾಗೆವಂತ್ ತುಮಿ ಪಳೆತಾತ್ ತೆಂ ಪಳೆಂವ್ಕ್ ಆಶೆಲ್ಲೆ, ಪುಣ್ ತಾಂಕಾಂ ಪಳೆಂವ್ಕ್ ಮೆಳ್ಳೆಂನಾ, ಆನಿ ತುಮಿ ಆಯ್ಕಾತಾತ್ ತೆಂ ಆಯ್ಕುಂಕ್ ಆಶೆಲ್ಲೆ, ಪುಣ್ ತಾಂಕಾಂ ತೆಂ ಆಯ್ಕುಂಕ್ ಮೆಳ್ಳೆಂನಾ.

“ತರ್, ಆಯ್ಕಾ ತುಮಿ, ಒಂಪ್ಪಿಯಾಚೆ ಒಪಾರಿಚೊ ವಿವರ್ : ಜೊ ಕೊಣ್ ರಾಜ್ಯಾ ವಿಶ್ಯಾಂತ್ಲೆಂ ಉತರ್ ಆಯ್ಕತಾ, ಪುಣ್ ತೆಂ ಮತಿಂತ್ ವ್ಹರಿನಾ, ತೊ ಮೆರೇರ್ ಪಡ್ಲಲ್ಯಾ ಬಿಯಾ ಬರಿ. ದೆಂವ್ಚಾರ್ ಯೆತಾ ಆನಿ ತಾಚ್ಯಾ ಕಾಳ್ಜಾಂತ್ ಒಂಪ್ಲಾಂ ತೆಂ ಕಾಡ್ನ್ ವ್ಹರ್ತಾ. ಖಿಡ್ಡಿ ಸುವಾತೆರ್ ಪಡ್ಲಲೆಂ ಬಿಂ, ಉತರ್ ಆಯ್ಕಲ್ಲ್ಯಾಫರಾ ಸಂತೊಸಾನ್ ಘೆತಾ ತಾಕಾ ಸರಿ ಕರ್ಚೆತ್. ಪುಣ್ ತಾಚೆ ಥಂಯ್ ಪಾಳ್ ರೊಂಬನಾತ್‌ಲ್ಲೆ ವರ್ವಿಂ, ಥೊಡೊಚ್ ಕಾಳ್ ತೆಂ ಉರ್ತಾ; ಉತ್ರಾ ಪಾಸತ್ ಕಷ್ಟ್ ದಗ್ಗಣಿ ಉರತ್ ಜಾಲ್ಯಾರ್, ತೊ ತೆಂ ಘಡಿಯೆನ್ ಸಾಂಡ್ತಾ. ಜೊ ಕೊಣ್ ಉತರ್ ಆಯ್ಕತಾ, ಪುಣ್ ಹ್ಯಾ ಸಂಸಾರಾಚ್ಯಾ ರಾಟಾವಳಿಂನಿ ಆನಿ ಧನಾಚೆ ಭುಲಿನ್ ತೆಂ ಚಿರ್ಡಿತಾ ಆನಿ ಫಳಾವಿಣ್ ಕರ್ತಾ, ತೊ ಕಾಂಟ್ಯಾ ರುಖಾಟುಟಾಂ ಮಧೆಂ ಪಡ್ಲಲ್ಯಾ ಬಿಯಾ ಬರಿ. ಶೆಕಿಂ ಬರೆ ಸುವಾತೆರ್ ಪಡ್ಲಲೆಂ ಬೀಂ, ಉತರ್ ಆಯ್ಕುನ್ ಮತಿಂತ್ ವ್ಹರ್ತಲ್ಯಾಕ್ ಸರಿ ಕರ್ಚೆತ್. ತಸಲೊ ಪೊಳ್ ದಿತಾ, ಎಕ್ಲೊ ಶೆಂಭರ್, ಎಕ್ಲೊ ಸಾಟ್, ಆನೈಕ್ಲೊ ತೀಸ್ ವಾಂಟ್ಯಾಂನಿ.”

ಮಟ್ಟೆಂ ವಾಚಪ್

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 13:1-9

ತ್ಯಾಚ್ ದಿಸಾ ಜೆಜು ತ್ಯಾ ಘರಾಂತ್ಲೊ ಭಾಯ್ರ್ ಸರುನ್ ಸರೋವರಾಚೆ ವೆಳೇರ್ ವಚುನ್ ಬಸ್ಲೊ. ಆಪ್ಲ್ಯಾ ಭೊಂವ್ಡಣಿಂ ಎಕ್ಟಾಂಯ್ ಜಾಲ್ಲೆ ಲೋಕಾಚೆ ಜಮೆ ಪಳೆವ್ನ್, ತೊ ಎಕ್ ದೊಣೆರ್ ಚಡ್ಲೊ. ಲೋಕ್ ಸಕ್ಕಡ್ ವೆಳೇರ್ ಉಬೊ ರಾವ್ಲೊ.

ತವಳ್ ಜೆಜು ಒಪಾರಿಂನಿ ಸಬಾರ್ ಸಂಗಿ ತಾಂಚೆ ಲಾಗಿಂ ಉಲಯ್ಲೊ. ತಾಣೆಂ ಮ್ಹಳೆಂ: “ಎಕ್ ಒಂಪಿ ಒಂಪುಂಕ್ ಭಾಯ್ರ್ ಸರ್ನ್ ಗೆಲೊ. ತೊ ಒಂಪ್ತಾನಾ, ಥೊಡೆಂ ಬಿಂ ಮೆರೆರ್ ಪಡ್ಲೆಂ, ಆನಿ ಆಕಾಸಾಚ್ಯಾ ಸುಕ್ಲ್ಯಾಂನಿ ಯೆವ್ನ್ ತೆಂ ಖೆಲೆಂ. ಹೆರ್ ಥೊಡೆಂ ಚಡ್ ಮಾತಿ ನಾತ್ಲೆ ಖಿಡ್ಡಿ ಸುವಾತೆರ್ ಪಡ್ಲೆಂ. ಹಾಂಗಾ ಮಾತಿ ವಯ್ಲೆಬಾರ್ಚ್ ಆಸ್ಲೆ ವರ್ವಿಂ ವೆಗಿಂಚ್ ತೆಂ ಕಿರ್ಲೆಂ. ಪುಣ್ ಸುರ್ಯೊ ಉದೆವ್ನ್ ಯೆತಚ್ ತೆಂ ಕರ್ಪಲೆಂ ಆನಿ ತಾಕಾ ಪಾಳಾಂ ಫುಟೊಂಕ್ ನಾತ್ ದೆಕುನ್ ತೆಂ ಸುಕೊನ್ ಗೆಲೆಂ. ಹೆರ್ ಥೊಡೆಂ ಕಾಂಟ್ಯಾ ರುಡಾಂ ಮಧೆಂ ಪಡ್ಲೆಂ ಆನಿ ಕಾಂಟ್ಯಾ ರುಡಾಂ ವಾಡ್ತಾನಾ ತಾಕಾ ತಾಂಣಿಂ ಚಿಡುರ್ನ್ ಮಾರ್ಲೆಂ. ಆನಿ ಹೆರ್ ಥೊಡೆಂ ಬರೆ ಸುವಾತೆರ್ ಪಡ್ಲೆಂ ಆನಿ ಥಂಯ್ ವಾಡೊನ್ ಪೊಳ್ ದಿಂವ್ಕ್ ಪಾವ್ಲೆಂ : ಥೊಡೆಂ ಶೆಂಭರ್ ವಾಂಟೆ, ಥೊಡೆಂ ಸಾಟ್ ಆನಿ ಥೊಡೆಂ ತೀಸ್. ತುಮ್ಮಾಂ ಕಾನ್ ಆಸಾತ್ ಜಾಲ್ಯಾರ್ ಆಯ್ಕಾ!”

— ದೆವಾಚೆಂ ಉತರ್ ಹೆಂ.

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ವಚ್ ಆನಿ ಮ್ಹಜೆ ಪರ್ಜೆಕ್ ಪ್ರವಾದ್ ಕರ್

ಆಮೊಸಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಆಮೊ. 7:12-15

ಅಮಜೀಯಾನ್ ಆಮೊಸಾಕ್ ಮ್ಹಳೆಂ: “ದೃಷ್ಟ್ಯಾ, ಪಯ್ಸ್ ಸರ್, ಆನಿ ಜುದಾಚ್ಯಾ ಪ್ರಾಂತಾಂತ್ ಪರ್ತುನ್ ವಚ್; ಥಂಯ್ ತುಜೊ ಗ್ರಾಸ್ ಜೋಡ್ ಆನಿ ಪ್ರವಾದ್ ಕರ್! ಪೂಣ್ ಬೇತಲಾಂತ್ ಆನಿಕ್ ಕೆದಿಂಚ್ ಪ್ರವಾದ್ ಕರಿನಾಕಾ, ಕಿತ್ಯಾಕ್ ಹೆಂ ರಾಯಾಚೆಂ ಪವಿತ್ರ್ ಸ್ಥಾನ್, ರಾಷ್ಟ್ರಿಕ್ ಮಂದಿರ್.” ಆಮೊಸಾನ್ ಅಮಜೀಯಾಕ್ ಜಾಪ್ ದಿಲಿ: “ಹಾಂವ್ ಪ್ರವಾದಿ ನ್ಹಯ್, ವಾ ಎಕಾ ಪ್ರವಾದ್ಯಾಚೊ ಶಿಸ್ತಿಯೊ ನ್ಹಯ್. ಹಾಂವ್ ಫಕತ್ ಏಕ್ ಗೊವ್ಳಿ ಆನಿ ರುಂಬಡ್ ರುಕಾಂಚೊ ಸಾಂಬಾಳ್ಲಾರ್. ಪೂಣ್ ಹಾಂವ್ ಹಿಂಡಾ ಪಾಟ್ಲ್ಯಾನ್ ವೆತಾಲೊಂ ತೆದ್ನಾ ಸರ್ವೆಸ್ಪರಾನ್ ಮ್ಹಾಕಾ ಆಪಯ್ಲೊ ಆನಿ ಮ್ಹಳೆಂ: “ವಚ್ ಆನಿ ಮ್ಹಜೆ ಪರ್ಜೆ ಇಸ್ರಾಯೆಲಾಕ್ ಪ್ರವಾದ್ ಕರ್.”

— ದೆವಾಚೆಂ ಉತರ್ ಹೆಂ.